

## میت کے گھر کھانے کا اہتمام

مفتی محمد فیاض قاسمی

ہندوستان

عصر حاضر کے تناظر میں

شرکتِ جنازہ، تعزیت اور اہل میت و عام لوگوں کی ضیافت کا فقہی تجزیہ

تمہید

موت ایک یقینی حقیقت ہے اور اسلام نے اس موقع پر صبر، سکون، سادگی اور اخلاص کی تعلیم دی ہے۔ تعزیت کا مقصد دل جوئی، تسلی اور غم گساری ہے، نہ کہ اظہارِ نمود و نمائش اور تکلف۔ لیکن عصر حاضر میں اکثر علاقوں میں یہ رجحان عام ہوتا جا رہا ہے کہ میت کے اہل خانہ یا رشتہ دار جنازہ، تعزیت اور زیارت کے لیے آنے والوں کی خاطر بڑے پیمانے پر کھانے کا انتظام کرتے ہیں؛ کبھی اپنے خرچ سے، کبھی قرض لے کر اور بعض اوقات میت کے ترکہ سے۔ مرد و خواتین اور بچوں کا اثر دحام، کھانے پر اصرار اور اجتماعی ضیافت کی سی کیفیت پیدا ہو جاتی ہے، حتیٰ کہ یہ مناظر شادی بیاہ کی تقریبات سے مشابہ دکھائی دینے لگتے ہیں۔ زیر نظر مضمون میں ہم اس رواج کا شرعی حکم قرآن و حدیث، فقہ حنفی کے اصول اور معتبر کتب فتاویٰ کی روشنی میں تفصیلاً بیان کریں گے اور موجودہ عرف و عادات کے تناظر میں رہنمائی پیش کریں گے۔

مسئلے کا تعارف اور معاشرتی پس منظر

برصغیر کے بعض علاقوں میں تعزیت کو ضیافت سے جوڑ دیا گیا ہے۔ اہل میت پر نفسیاتی دباؤ ہوتا ہے کہ اگر کھانا نہ کھلایا تو ”کمی“ رہ گئی؛ نتیجتاً کمزور گھرانے بھی قرض لے کر انتظام کرتے ہیں۔ یہ طرز عمل نہ صرف اہل میت کے لیے مشقت اور تکلیف کا باعث بنتا ہے، بلکہ شریعت کی اس روح کے

اور خود کے ساتھ (کیا کیا؟) جوادی (قُریٰ) میں پتھر تراشتے تھے (اور گھر بناتے) تھے؟ (قرآن کریم)

خلاف بھی ہے جو مصیبت کے وقت تخفیف، تعاون اور سادگی کی تعلیم دیتی ہے۔

لہذا موضوع کی حساسیت کے پیش نظر مجموعی طور پر اس کے تین حصے کیے جا رہے ہیں، تاکہ مسئلہ سمجھنے میں دشواری نہ ہو اور حکم شرعی واضح ہو جائے:

①- میت کے گھر والوں یا قریبی رشتہ داروں کا اس غم کے موقع پر خود اپنے اہل خانہ و اعزہ کے لیے کھانا بنانا۔

②- تعزیت اور تکفین و تدفین وغیرہ میں شریک ہونے والے قریبی یا سسرالی رشتہ دار یا انتہائی مخلص دوست و احباب یا دور دراز سے آئے ہوئے رشتہ دار یا عام لوگ جو میت کے یہاں شب گزاری کرنے والے نہ ہوں، لیکن انہیں انتظاماً یا مصلحتاً یا مجبوراً ٹھہرنا پڑے، ان کے لیے اہل میت یا رشتہ داروں کی جانب سے کھانے کا انتظام کرنا۔

③- شریک ہونے والے قریب و بعید کے خاص و عام لوگ جو اسی دن واپس لوٹ جائیں گے؛ ان کے لیے معاشرتی نظام یا رواج کے زیر اثر اپنی رقم سے یا قرض لے کر اہل میت یا رشتہ داروں یا اہل محلہ کا باضابطہ کھانے کا انتظام کرنا اور لوگوں کا اس کھانے میں بلا جھجک شریک ہونا۔

### اسلامی تعلیم اور روح شریعت

①- اسلام نے وفات کے موقع پر ہمدردی، تسلی اور تعاون کی تعلیم دی ہے، نہ کہ غم زدہ گھرانے پر بوجھ ڈالنے کی، لہذا جس گھر میں میت ہو جائے ان کے ہمسایوں، پڑوسیوں اور رشتہ داروں کے لیے مستحب بلکہ مسنون اور باعثِ اجر و ثواب یہ ہے کہ میت کے گھر والوں کے لیے اس دن (دو وقت) کے کھانے کا انتظام کریں اور خود ساتھ بیٹھ کر، اصرار کر کے ان کو کھلائیں اور ضرورت ہو تو ان دو وقتوں سے زائد دنوں میں بھی کھانا کھلائیں۔ اہل میت کو یہ کھانا کھلانا اس وجہ سے نہیں کہ میت کے گھر میں یا میت کے گھر والوں کے لیے کھانا پکانا ممنوع ہے؛ بلکہ اس وجہ سے ہو کہ غم و حزن اور تکفین و تدفین کی مشغولیت کی وجہ سے ان کو کھانا پکانے کا موقع نہیں ملے گا۔ اس کے برعکس اگر میت کے گھر والے اپنی سہولت کے مطابق خود اپنے اور اعزہ کے لیے کھانا بنائیں تو اس میں کوئی حرج کی بات نہیں ہے اور نہ ہی اسے خلاف غم و حزن یا معیوب سمجھا جائے گا۔

جب جنگ موتہ کے دن رسول اللہ ﷺ کے چچا زاد بھائی حضرت جعفرؓ کی شہادت کی خبر پہنچی، تو رسول اللہ ﷺ نے لوگوں سے فرمایا: ”أَصْنَعُوا لِأَلِ جَعْفَرَ طَعَامًا، فَقَدْ آتَاهُمْ مَا يَشْعَلُهُمْ“ کہ ”جعفرؓ کے گھر والوں کے لیے کھانا تیار کرو، اس لیے کہ ان کو ایسا امر لاحق ہوا ہے جس

نے انہیں مشغول کر دیا ہے (یعنی جعفرؓ کی شہادت کی خبر سن کر وہ صدمہ اور رنج میں ہیں)۔“  
اسی طرح صحیح بخاری و مسلم میں ہے:

”عَنْ عَائِشَةَ، زَوْجِ النَّبِيِّ صَلَّى اللَّهُ عَلَيْهِ وَسَلَّمَ: أَنَّهَا كَانَتْ إِذَا مَاتَ الْمَيِّتُ مِنْ أَهْلِهَا، فَاجْتَمَعَ لِذَلِكَ النِّسَاءُ، ثُمَّ تَفَرَّقْنَ إِلَّا أَهْلَهَا وَخَاصَّتْهَا، أَمَرَتْ بِبُرْؤَمَةٍ مِنْ تَلْبِينَةٍ فَطَبَخَتْ، ثُمَّ صَنَعَتْ ثَرِيدًا فَصَبَّتِ التَّلْبِينَةَ عَلَيْهَا، ثُمَّ قَالَتْ: كُلْنَ مِنْهَا، فَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: التَّلْبِينَةُ مُجَمَّةٌ لِفُؤَادِ الْمَرْيُوضِ، تَذْهَبُ بِبَعْضِ الْحُزْنِ.“ (كتاب الطب، باب التلبينة)  
ترجمہ: ”نبی کریم ﷺ کی زوجہ مطہرہ حضرت عائشہ رضی اللہ عنہا سے روایت ہے کہ جب کسی گھر میں کسی کی وفات ہو جاتی اور اس کی وجہ سے عورتیں جمع ہوتیں اور پھر وہ چلی جاتیں، صرف گھر والے اور خاص خاص عورتیں رہ جاتیں تو آپ ہانڈی میں ”تلبینہ“ پکانے کا حکم دیتیں، وہ پکایا جاتا، پھر مزید بنایا جاتا اور تلبینہ اس پر ڈالا جاتا، پھر ام المؤمنین حضرت عائشہ رضی اللہ عنہا فرماتیں کہ اسے کھاؤ؛ کیوں کہ میں نے نبی کریم ﷺ سے سنا ہے، آپ فرماتے تھے: ”تلبینہ مریض کے دل کو تسکین دیتا ہے اور اس کا غم دور کرتا ہے۔“

اس حدیث میں جہاں میت کے اہل خانہ کے لیے حضرت عائشہ رضی اللہ عنہا کے ذریعہ کھانا بنوانے کا ثبوت ہے، وہیں یہ بھی واضح ہے کہ حضرت عائشہ رضی اللہ عنہا نے میت کے گھر آئی ہوئی سبھی عام عورتوں کے لیے کھانا نہیں بنوایا، بلکہ ان کے چلے جانے کا انتظار کرتیں اور جو خاص قریبی عورتیں رہ جاتیں ان کے لیے مع اہل میت کے کھانے کا اہتمام کرواتیں۔ ”فتاویٰ شامی“ میں ہے:

”(قوله: وابتخاذ طعام لهم) قال في الفتح: ويستحب لجيران أهل الميت والأقرباء الأبعد تهيئة طعام لهم يشبعهم يومهم وليلتهم، لقوله صلى الله عليه وسلم: ”اصنعوا لآل جعفر طعاماً فقد جائهم ما يشغلهم.“  
حسنه الترمذي وصححه الحاكم؛ ولأنه برٌّ ومعروف، ويلح عليهم في الأكل؛ لأن الحزن يمنعهم من ذلك فيضعفون.“

②- تعزیت اور تکفین و تدفین کے لیے شریک ہونے والے افراد خواہ مرد و عورت ہوں یا جوان، بوڑھے یا بچے ہوں؛ ان کے لیے فوتگی کے کھانے میں شرکت اور عدم شرکت کو دو شقوں میں کر کے اس طرح تفصیل سے سمجھیں کہ:

(الف) گاؤں دیہات جہاں باہر سے آنے والوں کے لیے نہ کوئی ہوٹل نہ دکان وغیرہ، نہ

یہ لوگ ملکوں میں سرکش ہو رہے تھے اور ان میں بہت سی خرابیاں کرتے تھے۔ (قرآن کریم)

کھانے پینے کی کوئی سہولت دستیاب ہو؛ بلکہ وہاں صرف کسی کے گھر سے مانگ کر ہی کھایا جاسکتا ہے یا پھر بھوکا رہنا پڑے یا اگر اس علاقے میں آنے والے شخص کے رشتہ دار ہوں تو ان کے گھر کھائے، ورنہ بھوکا رہے؛ تو ایسے دیہاتوں میں فوٹنگی کے موقع پر دروازے کے علاقوں سے جنازے میں شرکت کے لیے آئے ہوئے لوگوں کے لیے عدم سہولیات کے پیش نظر اہل میت یا رشتہ دار یا پڑوسی یا محلے والوں کی طرف سے کھانا پکانا اور کھلانا جائز ہے؛ خواہ وہ رکنے والے ہوں یا واپس لوٹ جانے والے ہوں۔

(ب) وہ علاقہ جہاں کھانے پینے کی سہولت میسر ہو، مگر جنازہ میں شرکت کے لیے آنے والے میت کے قریبی رشتہ دار یا احباب ہوں جو دروازے کے علاقوں اور مختلف شہروں سے آئے ہوں اور وہ فوراً واپس نہیں جاسکتے اور میت سے خصوصی تعلق و رشتہ داری کی وجہ سے ان کا فوراً واپس چلے جانا مناسب بھی نہ ہو اور انہیں مجبوراً رک جانا پڑے، تو ان کے لیے بھی بہتر یہی ہے کہ وہ فوٹنگی کے کھانے سے گریز کریں، لیکن اگر چاہیں تو شریک بھی ہو سکتے ہیں؛ ان کے لیے کوئی کراہت نہیں ہے۔

”فتاویٰ ہندیہ“ میں ہے:

”وَيَحِلُّ (الطعام) للذين يطول مقامهم عنده و للذي يجيء من مكان بعيد يستوي فيه الأغنياء والفقراء ولا يجوز للذي لا يطول مسافته ولا مقامه.“  
ترجمہ: ”یہ کھانا ان لوگوں کے لیے جائز ہے جو دیر تک ٹھہرنے والے ہوں اور جو دروازے کے علاقے سے آئے ہوئے ہوں، چاہے وہ مالدار ہوں یا غریب۔ البتہ ان کے لیے درست نہیں جو نہ ٹھہرنے والے ہوں اور نہ ہی دور علاقہ سے آئے ہوں۔“

### اقوال رسول ﷺ اور صحابہؓ کا تعامل

③- قرض لے کر کھانے کا انتظام کرنے سے تو بالکل اجتناب ضروری ہے اور بلا قرض کے بھی مکروہ ہے اور جانین یعنی اہل میت اور شرکت کرنے والے قریب و بعید کے عام لوگ، جنہیں مجبوراً ٹھہرانا نہ پڑے؛ دونوں کو اس سے بچنا لازم ہے۔ ان کے لیے کھانا بنوانا اور ایسے لوگوں کا کھانے میں شریک ہونا یا زبردستی انہیں شریک کرنا شرعاً درست نہیں؛ بلکہ قابل ترک عمل ہے، معاشرہ کے دینی طبقہ اور اہل علم و ائمہ و مصلحین کو یہ رواج ختم کرنے میں اپنا کردار ادا کرنا چاہیے۔ اگر اس پر نکیمرہ کی گئی اور اسے ختم کرنے کی کوشش نہ کی گئی تو ”سنتِ سیئہ“ کے ارتکاب کی بنیاد پر جو لوگ جس درجے میں ذمہ دار ہیں اس کے مطابق گنہگار ہوں گے۔

”مَنْ سَنَّ فِي الْإِسْلَامِ سِنَّةً سَيِّئَةً كَانَ عَلَيْهِ وِزْرُهَا وَ وِزْرُ مَنْ عَمِلَ بِهَا،

الخ“ (مسلم، کتاب الزکاة)  
ترجمہ: ”جو شخص دینی امور اور اسلامی معاملات میں کسی غلط یا برے طریقہ کو قائم کرے گا، تو اس کا گناہ اس پر لازم ہوگا اور جو اس کے ایجاد کردہ طریقہ پر عمل کرے گا تو اس کا بھی گناہ اُس قائم کرنے والے شخص کو ہوگا۔“

حضرت جریر بن عبد اللہ بجليؓ فرماتے ہیں:  
”كُنَّا نَعُدُّ الْإِجْتِمَاعَ إِلَى أَهْلِ الْمَيْتِ وَصَنِيعَةَ الطَّعَامِ بَعْدَ دَفْنِهِ مِنْ  
الْبَيْحَةِ.“ (سنن ابن ماجہ، کتاب الجنائز)

ترجمہ: ”ہم (صحابہؓ) میت کے گھر جمع ہونے اور تدفین کے بعد وہاں کھانا تیار کرنے کو نوحہ (ناجا ترسم) میں شمار کرتے تھے۔“

گویا صحابہؓ کے نزدیک میت کے گھر کھانے کا اہتمام کرنا ناپسندیدہ اور جاہلیت کی رسم کے مشابہ تھا۔

حضرت ابو سعیدؓ کی روایت ہے، آپ ﷺ کا ارشاد ہے:  
”لَا ضَرَرَ وَلَا ضِرَارَ“ (موطأ امام مالک، ابن ماجہ)  
”آپ ﷺ نے فرمایا: نہ خود نقصان اٹھاؤ، نہ دوسرے کو پہنچاؤ۔“

### فقہی اصول اور تصریحات ائمہ

فقہی قاعدہ ہے: ”الضَّرَرُ يُزَالُ“ (ضرر کو دور کیا جاتا ہے)، لہذا میت کے گھر والوں پر مالی بوجھ ڈالنا، قرض میں ڈالنا، یا معاشرتی دباؤ کے تحت کھانے کا انتظام کروانا صریح ضرر ہے۔ اس سلسلہ میں امام نووی شافعیؒ کہتے ہیں:

”وَأَمَّا صَنِيعَةُ أَهْلِ الْمَيْتِ الطَّعَامِ لِلنَّاسِ فَهِيَ مَكْرُوهٌ؛ لِأَنَّهُ إِحْدَاثُ شُغْلٍ لَهُمْ.“ (شرح النووي علی مسلم)  
ترجمہ: ”میت کے گھر والوں کا لوگوں کے لیے کھانا تیار کرنا مکروہ ہے، کیونکہ یہ اُن پر ایک نیا بوجھ ڈالنا ہے۔“

علامہ ابن قدامہ حنبلیؒ کہتے ہیں:  
”وَيُكْرَهُ صُنْعُ الطَّعَامِ مِنْ قِبَلِ أَهْلِ الْمَيْتِ لِلنَّاسِ؛ لِأَنَّهُ زِيَادَةٌ فِي مَصِيبَتِهِمْ.“ (المغنی، ابن قدامة)

بے شک تمہارا پروردگار تاک میں ہے۔ (قرآن کریم)

ترجمہ: ”میت کے گھر والوں کا لوگوں کے لیے کھانا بنانا مکروہ ہے، کیونکہ یہ ان کی مصیبت میں اضافہ ہے۔“

فقہ حنفی کی کتاب ”فتاویٰ ہندیہ“ میں ہے:

”وَ يُكْرَهُ اتِّخَاذُ الظَّعَامِ مِنْ قِبَلِ أَهْلِ الْمَيْتِ لِلنَّاسِ“ (الفتاویٰ الہندیہ، کتاب الکراہیۃ)

ترجمہ: ”میت کے گھر والوں کا لوگوں کے لیے کھانا تیار کرنا مکروہ ہے۔“

### جامع اور متوازن نتیجہ

بنابریں مندرجہ بالا نصوص قرآن، احادیث نبویہ، آثار صحابہؓ اور فقہی تصریحات کی روشنی میں واضح اور دو ٹوک حکم یہ ہے کہ وفات کے موقع پر اہل میت کا کھانا بنوانا، لوگوں کو کھلانا، دعوتی انداز اختیار کرنا، قرض لے کر یہ رسم نبھانا اور اس میں مرد و خواتین و بچوں کا اثر دھام کرنا؛ یہ سب خلاف سنت، مکروہ اور قابل ترک اعمال ہیں۔ سنت یہ ہے کہ لوگ اہل میت کے لیے کھانا لے کر جائیں، نہ کہ اہل میت لوگوں کو کھلائیں۔ اس موقع پر تمام شرکائے جنازہ کے لیے دعوت عام کا اہتمام کرنا قابل اصلاح ہے۔ کھانے کا یہ انتظام ضرورتاً صرف قریبی اعزہ کے لیے ہونا چاہیے۔ دوسروں کے لیے نہ قطعاً اس کا اہتمام کیا جائے، نہ دوسرے لوگ اس میں شریک ہوں، کیوں کہ یہ مسئلہ محض ایک رسم کا نہیں، بلکہ شریعت کے مزاج اور امت کے اخلاقی ڈھانچے کا ہے۔ اگر ہم نے اس موقع پر بھی دنیا داری، نمائش اور رسم پرستی کو ترجیح دی تو آہستہ آہستہ سنت مٹتی چلی جائے گی۔

### علماء اور ذمہ دارانِ ملت کی ذمہ داری

اسلام نے غم کے موقع پر سادگی، اخلاص اور تعاون کا درس دیا ہے۔ ہمیں چاہیے کہ ہم اپنے معاشرے کو غیر شرعی رسومات سے پاک کریں اور سنت نبوی ﷺ کو زندہ کریں، لہذا ضروری ہے کہ علماء آواز اٹھائیں، عوام سمجھیں اور یہ غلط رواج ختم کیا جائے، اس لیے علماء کرام پر لازم ہے کہ منبر و محراب سے تعلیم دیں کہ سنت کیا ہے اور بدعت کیا ہے؟! عملی نمونہ قائم کریں کہ تعزیرت مختصر اور سادہ ہو۔ اہل میت کو روکتے رہیں کہ وہ کھانے کا اہتمام نہ کریں۔ لوگوں کو ترغیب دیں کہ وہ اہل میت کے لیے کھانا بھیجیں، نہ کہ خود ان کے یہاں جا کر کھائیں۔

